

المحيط البرهانی

فی

الفقه النعمانی

عبد القدوس سے ہاشمی

ادارہ تحقیقات اسلامی، اسلام آباد کے کتب خانہ میں ہر سال سینکڑوں نادر و بیش بہا کتابوں کا اضافہ ہوتا رہتا ہے۔ اور چونکہ یہ کتب خانہ تحقیقاتی کام کرنے والوں ہی کے لئے مہیا کیا گیا ہے اس لئے زیادہ توجہ اسلامی کتب اور خصوصاً اہم مراجع و مصادر کی طرف مبذول رہتی ہے، الحمد للہ کہ نو سال کی مساعی سے اب اس کتب خانہ میں قیمتی، نادر اور کمیاب کتابوں کا ایک اچھا خاصا ذخیرہ مہیا ہو گیا ہے۔

کتب خانہ میں کتابیں چار طرح کی ہیں (۱) مطبوعات (۲) مخطوطات (۳) عکسیات (۴) مصورات (میکروفلم)۔ اور ان میں سے ہر قسم میں بہت سی نادر اور کمیاب کتابیں ہیں، مخطوطات میں بہت سی کتابیں ایسی بھی موجود ہیں جن کا کوئی دوسرا نسخہ دنیا میں کسی اور جگہ موجود نہیں ہے، اسی طرح مصورات میں بعض ایسی کتابوں کے فلم بھی ہیں جن کا واحد نسخہ یورپ یا ایشیا میں صرف اس جگہ موجود ہے جہاں سے اس کی فلم حاصل کی گئی ہے۔

پچھلے دنوں فقہ حنفی کی مبسوط اور جامع و نادر کتاب المحيط البرهانی فی الفقه النعمانی کا اضافہ کتب خانہ کے شعبہ مصورات میں ہوا۔ اور اب یہ نادر کتاب کتب خانہ کے شعبہ مصورات میں فلم ۳۴۲، ۳۴۳، ۳۴۴ اور ۳۴۵ کی شکل میں موجود ہے۔

اس کتاب کی وسعت و ضخامت کا اندازہ اس سے ہو سکتا ہے کہ ۱۶ × ۱۰ انچ کی بڑی تقطیع پر باریک حروف میں فی صفحہ ۳۵ سطروں میں لکھا ہوا یہ نسخہ چار جلدوں میں ہے، اور مجموعی طور پر اس کی ضخامت ۲۹۴۲ صفحات ہے۔ اور اس کی ندرت و کم یابی کا اندازہ اس طرح ہو سکتا ہے کہ ساری دنیا میں اس کے صرف دو یا تین مکمل قلمی نسخے پائے جاتے ہیں۔ اس کا وہ قلمی نسخہ جس سے یہ فلم تیار کیا گیا ہے حضرت

مولانا امیر محمد اعظم صاحب خالقاہ گڑھی افغاناں ضلع راولپنڈی کے پاس ہے، اور ان کی عنایت و اجازت سے اس کا فلم حاصل کیا گیا ہے۔

اس وقت کتاب الجیلا البرہانی اور اس کے عظیم المرتبت مصنف سبرہان الشریعۃ البخاری کا مختصر تذکرہ مقصود ہے، کتاب کی اہمیت اور اس کے قلمی نسخوں کا حال لکھنے سے پہلے مناسب معلوم ہوتا ہے کہ پہلے حضرت مصنف رحمہ اللہ تعالیٰ کا مختصر حال لکھا جائے۔

مصنف | الامام الفقیہ برہان الشریعۃ برہان الدین ابوالعالی محمود بن احمد بن عبدالعزیز ابن مازہ الحنفی المرغینانی البخاری المتولد ۵۵۱ ہجری و المتوفی ۶۱۶ ہجری۔

نسلاً یہ ترک تاتاری تھے اور عمر مازنہ الاول کے اس خاندان سے تعلق رکھتے تھے جو امرائے آل برہان کے نام سے ۲۵۰ ہجری سے ۶۰۴ ہجری تک بخارا اور بلاد ماوراء النہر کے بہت بڑے علاقہ پر فرمان رُدا رہے، اللہ تعالیٰ نے اس خاندان کو دولتِ دنیا سے بھی نوازا تھا اور دولتِ دین سے بھی، اسے جہاں حکومت و فرمان روائی کی شوکت و شہمت حاصل تھی وہاں اس کے بہت سے افراد کو علم، تقویٰ اور ذکر و فکر کی نعمت بھی عطا ہوئی تھی، ایسے بہت کم خاندان ہوں گے جن کے افراد کے احوال دیکھ کر کوئی بے ساختہ یہ کہہ اٹھے کہ ایں خانہ ہمہ آفتاب است، برہان الشریعۃ محمود البخاری کا گھرانہ ایسا ہی گھرانہ تھا، ان کے چند قریبی رشتہ داروں کے نام سنئے، یہ سب اپنے اپنے وقت میں علم و فقہ اور زہد و تقویٰ میں ضرب المثل تھے، تاج الدین الصدر السعید احمد بن عبدالعزیز ابن مازنہ (برہان الشریعۃ کے والد بزرگوار) عدالتِ عالیہ کے قاضی، اپنے زمانہ کے عظیم المرتبت فقیہ و قانون دان اور نہایت پرہیزگار تھے، نامی گرامی استاذ وقت شمس الامتہ ابوحنیفہ الاصغر بکر بن محمد الزہری المتوفی ۵۱۲ھ کے شاگرد و رشید، اور فقہ حنفی کی مشہور مستند کتاب ہدایہ کے مصنف امام علی بن ابی بکر الفرغانی المرغینانی المتوفی ۵۹۳ھ کے استاذ تھے۔ یہ اپنے وقت کے اولیاء اللہ میں شمار ہوتے تھے اور وفات کے بعد صدیوں ان کی قبر زیارت گاہ اہل علم و نظر تھی، اب نہ جانیں کیا حال ہے۔

حسام الدین الصدّ الشہید ابو محمد عمر بن عبدالعزیز ابن مازنہ الشہید ۵۳۶ھ (برہان الشریعۃ کے حقیقی چچا) صاحب الفتاویٰ الصغریٰ والکبریٰ والمتقی فی الفقہ جنہیں کفار نے بمقام سمرقند شہید کر دیا تھا، اس علاقہ کے مقبول عالم اور زہر بردست مجاہد تھے، ان کے علم و عمل کی بڑی شہرت تھی اور وہ اپنے دور کے رئیس الفقہاء

اور استاذ الاسانذہ تھے، ہدایہ کے مصنف شیخ الاسلام علی المرغینانی نے ان ہی سے فقہ کا علم حاصل کیا تھا۔ عبدالغریز بن عمر بن مازہ، برہان الائمہ، امام شریعی کے نامور شاگرد برہان الشریعہ کے جد امجد جنہیں ۴۹۵ ہجری میں سلطان سنجر بن ملک شاہ سلجوقی نے الصدکبیر کا خطاب دے کر بخارا کا قاضی القضاة مقرر کیا تھا، اپنے علم و فضل اور زہد و اتقا کی وجہ سے محترم و محترم تھے، اور اس عہد میں علاقہ ماوراء النہر کے استاذ الفقہاء شمار ہوتے تھے۔

اسی طرح برہان الشریعہ کے نانا اور ماموں بھی بڑے بڑے مشاہیر فقہاء اور صاحبان علم و فضل تھے جن کی درس گاہوں سے مصنف خزانة الواقعات و خلاصۃ الفقہ افتخار الدین طاہر البخاری جیسے علماء و فقہاء نے استفادہ علم و عرفان کیا تھا۔

برہان الشریعہ محمود صاحب المحیط البرہانی اس خاندانہ فضل و کمال میں بمقام مرغینان ضلع فرغانہ، ماوراء النہر، ۵۵۱ ہجری (۱۱۵۶ شمسی) میں پیدا ہوئے۔ تعلیم و تربیت اپنے والد بزرگوار تاج الدین الصدک السعید سے حاصل کی، اور ان کے علاوہ دیگر علمائے وقت سے بھی تعلیم پائی، اس زمانہ میں مرغینان، فرغانہ، سمرقند اور بخارا مرکز علوم و فنون تھے۔ اور خود ان کے دادا عبدالغریز برہان الائمہ کا قائم کردہ مدرسہ بہترین اسانذہ اور ماہر فن علماء سے بھرا ہوا تھا۔ ظہیر الدین المرغینانی، فخر الدین قاضی خان اور فقہ حنفی کی مقبول و مشہور کتاب ہدایہ کے مصنف علی بن ابی بکر الفرغانی اور رکن الدین التیمیسی جیسے اعیان فقہاء ہزاروں ہی کی تعداد میں اس مدرسہ سے مستفیض ہوئے ہیں۔

صاحب المحیط البرہانی نے مرغینان و فرغانہ کے مراکز علوم سے استفادہ کے علاوہ بخارا، سمرقند، اور دیگر ممالک کا سفر کر کے اُس عہد کے عظیم المرتبت اسانذہ سے کسب فیض کیا۔ یہاں تک کہ یہ اپنے وقت کے ذہین ترین قانون دان، بے مثال اصولی و معقولی ہونے کے علاوہ ماہر فقیہ شمار کئے جانے لگے۔ انھوں نے مفتی اور منصف کی خدمات بھی انجام دی ہیں۔ ذاتی سیرت و کردار کے اعتبار سے یہ ایک متواضع، متورع اور عابد و زاہد تھے۔ جن لوگوں نے ان کا تذکرہ کیا ہے، ان کے علم کی وسعت اور عمل کی استواری کے ساتھ ساتھ ان کی سنجیدگی اور فہم و دکاء کا ذکر بھی کیا ہے۔ مولانا عبدالرحمن فرنگی محلی نے اپنی کتاب الفوائد البہیہ میں ان کے متعلق لکھا ہے:

کان من کبار الائمة و اعیان فقہاء الامة اما ما ورعاً مجتہداً متواضعاً عالماً کاملاً مجرباً زاخراً

وحدراً فاخرأ۔

فقیر محمد جمیلی نے حقائق الخفینہ میں ان کا ذکر اس طرح کیا ہے:

”محمود بن صدر السعید تاج الدین احمد بن صدر کبیر برہان الدین عبدالغفر بن عمر بن مازہ صاحب محیط برہانی، برہان الدین لقب تھا، ائمہ کبار اور فقہائے نامدار میں سے ہیں۔ امام مجتہد و سرخ متواضع، عالم کامل اور بجزا فرحتے“

مولانا عبدالحمید فرنگی محلی نے التعلیق السنیہ میں لکھا ہے کہ:

عدہ ابن کمال باشاہن المجتہدین فی المسائل۔

اور حتیٰ یہ ہے کہ محیط برہانی کے مطالعہ سے علامہ احمد بن سلیمان المعروف بہ ابن کمال پاشا الرومی المتوفی ۹۴۰ھ کا یہ قول بالکل صحیح ثابت ہوتا ہے۔ محیط برہانی کے مصنف اپنی باریک بینی اور نکتہ آفرینی میں مجتہد ہی نظر آتے ہیں۔

امام برہان الشریعۃ محمود صاحب محیط برہانی کا انتقال بقرام بخارا ۹۱۶ھ مطابق ۱۲۱۹ھ بمسئی ۱۱ ہوا۔ اور اسی سال حلب (شام) میں دوسرے حنفی فقیہ علامہ افتخار الدین عبدالملک بن الفضل البشمیلی کا بھی انتقال ہو گیا۔ یہ بزرگ بھی اپنے دیار میں رئیس الفقہاء کا مقام رکھتے تھے اور بہترین قانون دان شمار ہوتے تھے۔

صاحب محیط برہانی نے اپنی وفات کے بعد سینکڑوں ایسے تلامذہ چھوڑے جو علم و فضل کے حامل تھے اور زمانہ مابعد میں آفتاب و ماہتاب ہو کر چمکے۔ ان ہی میں ان کے فرزند صدر الاسلام طاہر بن محمود المرعینانی بھی تھے، انہوں نے اپنے والد بزرگوار سے تعلیم کی تکمیل کرنے کے علاوہ اُس وقت کے بہت سے علماء سے بھی استفادہ کیا تھا جن میں مشہور کتاب فتاویٰ قاضی خان کے نامور مصنف قاضی خان حسن بن منصور الاوزجندی المتوفی ۵۹۳ھ بھی شامل ہیں۔ صدر الاسلام طاہر کا مجموعہ فتاویٰ اور ان کی کتاب الفوائد الفقہیہ ایک زمانہ تک متداول و معتبر کتابوں میں شمار ہوتی تھی۔

برہان الشریعۃ نے درس و افتاء کے علاوہ حسب ذیل تصانیف بھی اپنی یادگار چھوڑی ہیں۔ ممکن ہے کہ ان کتابوں کے علاوہ ان کی اور بھی تصانیف ہوں کیونکہ کوئی تذکرہ نگار ان کی تمام تصانیف کی فہرست نہیں دیتا، دو چار کتابوں کے نام لکھنے کے بعد وغیر ذلک لکھ کر ختم کر دیتا ہے۔ بہر حال مختلف

تذکرہ نگاروں کے بیان سے اُن کی تصانیف کی جو فہرست بن سکی، درج ذیل ہے:

- ۱ - المحيط البرہانی فی الفقہ النحانی -
- ۲ - ذخیرۃ الفتاویٰ (الذخیرۃ البرہانیۃ) -
- ۳ - تسمۃ الفتاویٰ -
- ۴ - شرح الزیادات للامام محمد بن حسن الشیبانی المتوفی ۱۸۹ھ -
- ۵ - شرح الجامع الصغیر " " " " " " -
- ۶ - شرح ادب القضاۃ لابن بکر احمد بن عمرو الخفاف المتوفی ۲۶۱ھ -
- ۷ - الطریقۃ البرہانیۃ -
- ۸ - الفتاویٰ البرہانیۃ -
- ۹ - الوقعات فی الفقہ -
- ۱۰ - الوجیز فی الفقہ -
- ۱۱ - التجرید فی الفروع -

مراجع | مندرجہ بالا مختصر احوال مصنف کے لئے ملاحظہ ہو:-

- ۱ - الفوائد البہیئۃ فی تراجم الحنفیۃ لابن الحسنات محمد عبدالحی الکنوی، طبع القاہرہ ۱۳۲۲ھ ص ۲۴۴
- ص ۹۸ و ۱۲۹ و ۱۸۹ و ۲۰۵ -
- ۲ - ہدیۃ العارفین لاسماعیل پاشا البغدادی، طبع استنبول ۱۳۷۱ھ ج ۲ ص ۲۰۴ -
- ۳ - الاعلام لخیر الدین الزرکلی، طبع القاہرہ ۱۳۷۱ھ ج ۸ ص ۲۶ -
- ۴ - تذکرۃ النوادر للسید شام الندوی، طبع حیدرآباد الدکن ۱۳۵۰ھ ص ۶ -
- ۵ - حقائق الحنفیۃ مصنف فقیر محمد حلی، طبع لکھنؤ ۱۳۲۲ھ ص ۲۴۱ -
- ۶ - تاریخ ادبیات عرب مصنف بروکلان طبع لیڈن ۱۹۳۷ شمسی و ۱۹۳۸ شمسی نمبر ۱ ص ۶۲۲ و نمبر ۲ ص ۹۵۳ -
- ۷ - الاسرۃ الحاکمۃ مترجمہ ذکی محمد حسن بک طبع القاہرہ ص ۳۱۹ و ص ۲۰۶ -
- ۸ - کشف الظنون عن اسمیٰ الکتب الشون المصطفیٰ حاجی خلیفہ حلی، طبع استنبول ۱۳۶۲ھ، اسرار الکتب ترتیب و تہجی -
- ۹ - ایضاح المکتون لاسماعیل پاشا البغدادی طبع استنبول ۱۳۶۲ھ

۱۰۔ تاریخ حلب الشهباء لرأغب الطباخ - طبع حلب ۱۳۴۳ھ ص ۳۲۱۔

۱۱۔ الجواهر المضيئة لعبد القادر القرشي، طبع حیدرآباد الدکن ۱۳۴۲ھ ص ۴۷، و ۳۹۱۔

محیط برہانی | مصنف کی جس تصنیف کا تعارف مقصود ہے وہ ان کی کتاب المحیط البرہانی ہے۔ اس کتاب کا ذکر کرتے ہوئے حاجی خلیفہ نے کشف الظنون میں لکھا ہے :-

المحیط البرہانی فی الفقه النعمانی للشیخ الامام العلامة برہان الدین محمود بن تاج الدین احمد بن الصدر الکبیر برہان الائمة عبدالعزیز بن مازة البخاری الحنفی المتوفی ۶۱۶ھ وهو ابن اخی الصدر الشہید حسام الدین فی مجددات، ثم اختصره وسماه الذخيرة - و کثیراً ما یغالط الطلبة فیظنون ان صاحب المحيط البرہانی الکبیر ایضاً رضی الدین محمد بن محمد السرخسی وليس كذلك،

اولہ - الحمد لله خالق الاشباح بقدرتہ و نالِق الاصباح برحمته - الخ

قال ابن الحنائی تبعت ترجمته فی کتب الطبقات فلم اظفر واصحابنا یفرون بین المحيطین فیقولون للکبیر المحيط البرہانی وللصغیر المحيط السرخسی -

حاجی خلیفہ نے مصنف کی دوسری کتاب الذخیرۃ البرہانیہ کا ذکر کرتے ہوئے لکھا ہے :-

اختصرها من کتابہ المشہورہ بالمحیط البرہانی و کلاهما مقبول عند العلماء -

مولانا عبدالحی فریدی صلی نے الفوائد البہیة فی تراجم الحنفیہ (ص ۲۰۶) میں المحيط البرہانی کا ذکر

کرتے ہوئے لکھا ہے :-

انہ سربین امیر الحاج الحلبي فی حلقة المحلى شرح منية المصلی فی شرح الديواجة و فی

بحث الاغتسال انه لم یقف علی المحيط البرہانی و نقل صاحب البحر الرائق عنه انه

مفقود فی دیارنا شرکھ بانہ لا یجوز الافشاء منه و استند لما ذکره ابن الہمام انه لا یجزل

النقل من الکتب الغریبة كما مرنا نقله فی ترجمة رضی الدین محمد بن محمد السرخسی و

ظن بعضهم ان حکمہ لعدم جواز الافشاء منه لکونه جامعاً للربط و الیالیس و بنا علیہ ذکرته

فی رسالتی النفع الکبیر فی عداد الکتب الغیر المعبرة ثم لما تخنى الله مطالعه رأیتہ کتاباً

نفیاً مشتملاً علی مسائل معتمدة متجنباً عن المسائل الغریبة الغیر المعبرة الا فی مواضع قليلة

دشلمہ واقع فی کتب کثیرۃ فوضع لی ان حکمہ بعدم جواز الانتارمنہ لیس الا لکونہ من الکتب
الغریبۃ المفقودۃ الغیر المتداولۃ لا الامر فی نفسہ ولا الامر فی مصنفہ۔

بہت سی کتابیں ہیں جن کے نام محیط ہیں اور بہت سے فنون میں محیط نام کی کتابیں ملتی ہیں،
مثلاً محیط فی اللغۃ لاسامعیل بن عباد الصاحب الوزير المتوفی ۳۸۵ھ، محیط فی اللغۃ لعبد الملک
بن علی المؤذن الہروی المتوفی ۴۸۹ھ، محیط فی اللغۃ لاجماد بن سلیمان المعروف بابن کمال پاشا
المتوفی ۹۴۰ھ، اسی طرح علم کلام اور دوسرے فنون میں بھی محیط کے نام کی متعدد کتابیں موجود
ہیں۔ علم فقہ میں بھی متعدد محیطات ہیں، مثلاً محیط زندوستی، محیط الارطی، محیط شرح الوسیط، محیط
الشرعی، محیط الجوزینی وغیرہ۔

اس صورت حال کی وجہ سے لوگوں کو محیط کے پہچاننے میں وہ غلطی ہوئی جس کی طرف حاجی خلیفہ
نے محمولہ بالا عبارت میں اشارہ کیا ہے۔ اس پر مزید یہ کہ ان ہی برہان الدین صاحب محیط البرطانی کے
اساتذہ سے استفادہ کرنے والے متاخر حنفی فقیہ رضی الدین محمد بن محمد الشریحی المتوفی ۷۷۱ھ نے فقہ
حنفی میں تین بڑی چھوٹی کتابیں محیط البکیر، محیط الوسیط اور محیط الصغیر کے نام سے تالیف کیں،
اور یہ کتابیں مصر و شام میں پھیل گئیں، اس کا نتیجہ یہ ہوا کہ محیط برہانی جو محیط نام کی ساری کتابوں
میں سب سے بڑی اور سب سے بہتر کتاب تھی، اس کی اور اس کے مصنف کی تمیز میں طلبہ کو اشتباہ
واقع ہوا۔ ایک وجہ یہ بھی تھی کہ محیط البرہانی بڑی اور اس قدر ضخیم کتاب ہے کہ اس کی نقل
حاصل کرنا کچھ آسان کام نہ تھا، جو لوگ تعلیم و تعلم میں مشغول تھے، ان میں سے بہت ہی کم لوگوں کو یہ
کتاب مل سکی، حتیٰ کہ ابن امیر الحاج اور ابن نجیم جیسے فقہاء بھی اس کے مطالعہ کا موقع نہ پاسکے۔

محولہ بالا عبارت میں مولانا عبدالرحمن فرنگی مصلیٰ کے بیان پر غور فرمائیے، فرماتے ہیں کہ ”ہم نے اپنے
رسالہ النفع البکیر میں دوسروں کے (یعنی جن کو یہ کتاب نہ تھی) ان کے بیان کی بنا پر اس کتاب
کو کتب غیر معتبرہ کی فہرست میں لکھ دیا تھا، مگر جب اللہ تعالیٰ کا عنایت سے مجھے اس کتاب کے دیکھنے
اور مطالعہ کرنے کا موقع ملا تو پتہ چلا کہ یہ تو بڑی نفیس کتاب ہے۔“

فقہ حنفی میں امام محمد کی متون ستہ یا ظاہر الروایہ کے بعد جب تصنیف و تالیف کی طرف توجہ
کی گئی تو عموماً دو طرح کی کتابیں لکھی گئیں۔ اول وہ کتابیں جو کسی خاص موضوع سے متعلق تھیں، مثلاً

صلوٰۃ، صوم، زکوٰۃ، وصیت وغیرہ پر۔ دوم وہ کتابیں جو فقہ کی چاروں اقسام، عبادات، مناسکات، معاملات اور متفرقات پر مشتمل تھیں۔ اس دوسری قسم میں درسی ضروریات کے لئے مختصر متون بھی تیار کئے گئے اور مفصل کتابیں بھی، ان مفصل کتابوں میں سب سے بڑی کتاب جو اس وقت ہمارے ہاتھوں میں ہے امام شریعی کی المسبوط ہے۔ اور اس کے بعد سب سے وسیع اور بعض اعتبارات سے المسبوط سے بھی زیادہ کارآمد کتاب المحيط البرہانی ہے۔ ان کتابوں کی قانون اسلامی میں وہی حیثیت ہے جو یورپی قوانین میں کوڈ آف جینیٹین یا برطانوی مجموعہ قوانین میں سول لا اور کریمنل لا کے وسیع مجموعوں اور شروع کی ہے۔ المحيط البرہانی کے مطالعہ سے یہ حقیقت واضح ہوتی ہے کہ مصنف کی نظر فقہ اور فتاویٰ پر نہایت وسیع ہونے کے علاوہ خود ان کا ذہن بہت ہی غیر معمولی حد تک نکتہ آفریں اور دقیقہ رس واقع ہوا تھا۔ فقہی اور قانونی موٹو شکافیوں میں اتنی دقیق نظر کی مثال شاید بہت ہی کم نظر آئے۔ وذلك فضل الله يؤتيه من يشاء۔

اس عظیم الشان کتاب کی تالیف کا خیال مصنف کو کس طرح پیدا ہوا، اس کے لئے وہ اپنی کتاب میں حمد و نعت اور تعریف و توصیف صحابہ و تابعین رضوان اللہ علیہم اجمعین کے بعد لکھتے ہیں کہ:

وَلَسَنُزِلَ الْعِلْمُ مَوْرُوثًا مِنْ أَوْلَى الْأَخْرَ وَمَنْقُولًا مِنْ كَابِرٍ لِكَابِرٍ حَتَّى اسْتَهْلَى إِلَى حِدْدِ دَمِي
وَاسْلَفِي السَّعَادَةِ الشُّهُدَاءُ فَكَانَهُمْ تُسَرِّحُوا مَا بَقِيَ مِنَ الْفَقْهِ مُجْمَلًا وَقَدْ وَتِعَ فِي
رَأْيِي أَنَّ التَّشْبَهَ بِهِمْ بِتَالِيْفِ أَصْلِ جَلِيْلِ يَجْمَعُ جُلَّ الْحَوَادِثِ الْحَكْمِيَّةِ وَالنَّوَائِلِ الشَّرْعِيَّةِ لِيَكُونَ
عَوْنًا لِي فِي حَالِ حَيَاتِي وَاحْسَانًا لِي بَعْدَ وَفَاتِي وَقَدْ انْضَمُّ إِلَى هَذَا الرَّأْيِ التَّاسِعُ بَعْضُ الْأَخْوَانِ
فَقَابَلْتُ التَّاسِعِينَ بِالْإِجَابَةِ وَجَمَعْتُ مَسْأَلِ الْمَسْبُوطِ وَالْمُجَامِعِينَ وَالسَّيْرِينَ وَالزِّيَادَاتِ وَ
الْحَقَمْتُ بِهَا مَسْأَلِ السُّؤَالِ وَالْفَتَاوَى وَالْوَأَقَاتِ وَنَهَمْتُ إِلَيْهَا مِنَ الْفَوَائِدِ الَّتِي اسْتَفَدْتُهَا
مِنْ وَالِدِي وَمِنْ مَشَائِخِ زَمَانِي وَانْتَبَتُ أَكْثَرَ الْمَسْأَلِ بِدَلَائِلِ يَعْوَلُ عَلَيْهَا وَسَمِيَتْ الْكِتَابُ
بِالْمَحِيْطِ -

اس عبارت سے یہ معلوم ہوتا ہے کہ کتاب کی تالیف کا اولین مقصد مصنف کے نزدیک یہ تھا کہ افتاء کے جو فرامض ان کے ذمہ ہیں ان کی انجام دہی میں یہ کتاب ان کے لئے مدد و معاون ثابت ہو۔ اور چونکہ مصنف ایک متقی و پرہیزگار عالم تھے اس لئے وہ اپنے اس عمل سے اپنے اعمالِ صالحہ میں ایک اضافہ

بھی چاہتے ہیں۔ اور یہ بھی معلوم ہوتا ہے کہ مصنف کے سامنے ظاہر الروایہ اور اس کی شروح کے علاوہ بزرگوں کے افادات بھی ہیں۔ اور انھوں نے مسائل کے ساتھ ہی دلائل کا بھی اندراج کیا ہے۔

المحیط البرہانی کے مطالعہ سے ہر شخص مصنف رحمہ اللہ کے اس بیان کی تصدیق کرے گا کہ انھوں نے اپنی غیر معمولی قابلیت اور مخلصانہ مشقت کے ذریعہ دنیا کو فقہ اور قانون کی ایک ایسی کتاب عطا فرمائی جو بہت سے اعتبارات سے اپنی مثال آپ ہے۔

مخطوطات | جہاں تک ہمارے ناقص علم کا تعلق ہے ہم کو اس کتاب کے طبع ہونے کی کوئی اطلاع نہیں ہے، غالباً یہ کبھی پھینچی نہیں ہے۔ مولانا سید ہاشم ندوی نے ایسی کتابوں کا ایک مختصر تذکرہ مرتب کیا ہے جو اُن کے خیال میں طبع ہونے کے قابل ہیں مگر ابھی تک طبع نہیں ہوئی ہیں۔ اس تذکرہ کے علاوہ پر محیط برہانی کا بھی ذکر ہے۔ مولانا نے اس کے بعض ناقص و کامل نسخوں کی اطلاع بھی درج کی ہے۔ لیکن گڑھی افغاناں کے اس نسخہ کی اطلاع اُن کو نہیں مل سکی ہے جس سے ہم نے میکروفلم حاصل کیا ہے۔ نادر مخطوطات جو عام اور مشہور کتب خانوں میں موجود ہیں اُن کے متعلق اطلاعات تو کسی نہ کسی طرح مل جاتی ہیں لیکن شخصی ملکیت میں جو نادر کتب ہیں اُن کے متعلق اطلاعات شاید و باہر ہی ملتی ہیں۔ ہم آخر میں اس کتاب کے اُن قلمی نسخوں کا ذکر کریں گے جو مولانا موصوف کی کتاب تذکرۃ النوادر اور دوسرے ذرائع سے ہمیں معلوم ہو سکے ہیں، لیکن یہ ممکن ہے کہ ان نسخوں کے علاوہ بھی کچھ نسخے اہل علم حضرات کے پاس یا بعض ایسے کتب خانوں میں ہوں جن کی ہمیں اطلاع نہیں ہے۔ بہر حال یہ کتاب اپنی ضخامت کے باعث نوادر میں شمار ہوتی ہے اور اس کے مکمل نسخے نہایت کمیاب ہیں۔

نسخہ فاضلیہ | گڑھی افغاناں میں مسجد سے ملحقہ کمرہ میں ایک کتب خانہ ہے جو اپنے فاضل بانی کے نام نامی سے منسوب ہو کر کتب خانہ فاضلیہ کے نام سے موسوم ہے۔ یہ درسی اور غیر درسی کتابوں اور رسالوں کا مختصر سا کتب خانہ ہے۔ اس میں تقریباً ۱۲۵۰ کتابیں ہیں، اکثر مطبوعات اور متداول کتابیں ہیں، چند مخطوطات بھی ہیں جو زیادہ تر مطبوعہ کتابوں کے قلمی نسخے ہیں، ان ہی قلمی نسخوں میں المحيط البرہانی کا نسخہ بھی ہے۔ چونکہ اس خاندان ارشاد میں اہل علم بزرگ ہوتے رہے ہیں اور موجودہ بزرگ حضرت پیر محمد اعظم صاحب بھی صاحب علم ہیں اس لئے کتب خانہ کی طرف توجہ مبذول رہی ہے اور کتابیں اچھی حالت میں ہیں۔ یہ نسخہ بھی بڑی اچھی حالت میں ہے۔ اس کا حال لکھا جاتا ہے۔

المحيط البرهانی فی الفقه النعانی لبرهان الدین محمود الخنفی المتوفی ۱۱۵۶ھ / ۱۷۴۳م
 المتوفی ۱۲۱۹ھ / ۱۸۰۴م -

زبان _____ عربی -

فن _____ فقہ حنفی -

اجزاء _____ چار جلدیں -

تقطیع $\frac{10 \times 14}{24 \times 13}$ - حجم ۲۹۳۲ صفحات - سطر فی صفحہ ۳۵ - خط نسخ صاف بقدر ما یقرأ اور
 کہیں کہیں نستعلیق شکستہ مکرو صاف - عنوانات سرخ - روشنائی سیاہ صحیح دودی - قلم کلمک واسطی -
 کاغذ دستی قطنی قسم سمرقندی مسحوق ، بادامی -

ابتداء: الحمد لله خالق الاشباح بقدرته وفائق الاصباح برحمۃ شارع الشرائع بفضله و
 مسدع البدائع بطولہ منزل الکتب علی الانبیاء ومنشی الثلب فی السماء مالک الرقاب
 ومعبدا الصواب الخ -

انتہار: یجب ان لا یقع فی عنق الشری قبل القبض کما فی غیرها من البیوع الفاسدة والجواب
 عنه ما ذکرنا انه فاسد الا انه فی الفساد دون سائر العقود الفاسدة وذلك ان یوجب
 وهذا العقد قبل القبض ملکاً موقوفاً لا یوجب غیرها من غیر الفاسد - الحمد لولیه والصلوة
 علی نبیه -

کاتب: محمد بن محمد صادق الاسترآبادی الہزار جیری -

مقام کتابت: قریہ البیتہ نک در نزدیکی شہر بخارا، قرب مزار مرقد منور خواجہ بہاء الدین حسن زر نشان
 در رباط ارنجہا -

مدت کتابت: ایک سال اور پانچ مہینے (۷ ماہ) -

اتمام کتابت: یکم ربیع الثانی ۱۱۸۲ ہجری (مطابق دو شنبہ ۱۵ اگست ۱۷۶۸ شمسی) -

مہرین: اس نسخہ پر کتب خانہ فاضلیہ کی جدید مہر بخط نستعلیق (رہڑ کی مہر) کے علاوہ دو قسم
 کی قدیم مہریں پتیل کی سیاہ روشنائی سے لگی ہوئی ہیں، زمین سیاہ اور حروف نحو شخط
 نستعلیق ہیں -

اول: جلد اول پر دو جگہ گول مہریں ہیں جن میں ہے۔ العبد الضعیف خواجہ محمد عبدالستار بن قاضی مرزا عارف علی۔
دوم: چھوٹی پشت پہل مہر ہے۔ جلد آخر کے پانچ صفحات پر حاشیہ ہے، اس میں لکھا ہے،
واقف این نسخہ از بہر صمد خدائے دادہ اش اسمش محمد

چوتھی جلد کے اختتام پر کاتب نے حسب ذیل عبارتیں لکھی ہیں:

۱۔ فی تاریخ عزة شهر ربیع الثانی ۱۱۸۲ھ م م م

۲۔ توفیق خدا و بھرت ارواح پاک مصطفیٰ

بہ ہمت سپردم کہ ہمت ہادی ما

نہ گرفتہ ام دقیقہ نوم و آرام

بہ توفیق کہ داد خدایے لایام

تار ساندہم کتاب محیط را اتمام

دو جلد کتاب محیط شد تمام بیک سال و پنج ماہ

۳۔ بحسب خواہش علم العلماء والفضلاء محمد خدایے داد و ایشانہ ظل سبحانی طول اللہ عمرہ ابن خواجہ علی

در بنا دامن محال الارکنج فی القرية المینة مک در نزدیکی شہر بخارا قرب مزار مرقد منور خواجہ بہاء الدین

زرفشان حسن خواجہ در رباط ارکنجہا در یک سال و پنج ماہ کتاب محیط را بدون آرام مع سعی

تمام با تمام رسانیدم بہ امید آنکہ جناب رب العالمین بھرت ارواح پاک خیر المرسلین و

اہل بیتہ الطیبین الطاہرین و بھرت جمیع ارواحان پاک دین متین و جمیع بندگان از مسلمانان

گویندہ کلمہ لا الہ الا اللہ محمد رسول اللہ صلی اللہ علیہ وسلم کہ از بند بندگی و غمیں انشاء اللہ تعالیٰ

بہم را کند خلاص و رساند بہر ادب حق محمد وآلہ الامجاد و یارب دعائے خستہ دلان مستجاب کن، والد علم

آمین از مسلمین و مسلمات و از مؤمنین و مؤمنات۔

۴۔ بہ امید آن کہ از بند غم کسند مرا آزاد

اول بہ نام نامی آن واحدے کہ کرد علم را بنیاد

دوم بھرت ارواح احمدے کہ دین اسلام داد

سویم بنام اسم شریفش کہ ہست خدایے داد

۵۔ از ہر کہ خواند دعاء طبع دارم

زانکہ من بندہ گنہگارم
نوشتم خط کہ ماندیاورگار
من نمائم خط بماند یادگار

کتبہ الحقیقہ الفقیر المذنب العاصی محمد بن محمد صادق استرآبادی الہزار جیری۔

اگرچہ یہ نسخہ اس وقت چار ضخیم جلدوں میں ہے لیکن کاتب نے اسے دو جلدوں میں لکھا تھا، اس لئے اوراق پر جو اعداد درج ہیں وہ ابتداء سے شروع ہو کر دوسری جلد میں مسلسل چلتے ہیں اور آخری ورق پر ۸۸۷ کا عدد ہے پھر تیسری جلد کی ابتداء میں ایک سے شروع ہو کر چوتھی جلد میں مسلسل چلتے ہیں اور آخری ورق پر ۵۸۴ کا عدد ہے۔ اس طرح یہ مکمل کتاب ۱۳۷۱ اوراق یا ۲۹۴۲ صفحات پر مشتمل ہے۔

پہلی اور دوسری جلدوں پر کوئی فہرست نہیں ہے، تیسری جلد کی ابتداء میں دس صفحات پر مشتمل ایک فہرست البواب بقید صفحات موجود ہے۔ لیکن یہ فہرست اصل کتاب کے کاتب محمد بن محمد صادق استرآبادی کی لکھی ہوئی نہیں ہے بلکہ گیارہ سال کے بعد دوسرے شخص نے بنائی ہے۔ چنانچہ فہرست کے اختتام پر یہ عبارت تحریر ہے:

تد کتابتہ فہرست المجموعۃ الثانیہ من المحیط للاحكام المفصل للحلال والحرام، اللہم ارحم۔
لصاحبہ ما دامت الیائی والایام علی ید اضعف الخلائق والانا م السراجی الی رحمة ربہ العافی
علی الدوام محمد مراد بن خدائے پیری وزیری فی تاریخ ۱۱۹۳ من ہجرتہ النبی صلی اللہ علیہ
وعلی آلہ مادام اولاد الصفی، ومجموع عدد اوراقھا هذا ۵۸۴۔

افسوس ہے کہ بڑی تلاش و جستجو کے باوجود حضرت خواجہ بہاء الدین حسن زرفشان کا تذکرہ نہیں مل سکا، اور نہ ہم یہ بتا سکتے ہیں کہ کاتب محمد بن محمد صادق استرآبادی الہزار جیری کون شخص ہے۔

بخارا اور اس کے گرد و نواح پر نادر شاہ کے مقرر کردہ والی شیگر خان کو امیر ابو محمد نے ۱۱۵۳ھ میں نکال دیا تھا، اور اس کے بعد طوائف الملوک پیدا ہو گئی تھی، ۱۱۸۲ھ میں یہاں مقامی امراء کی حکومت تھی، معلوم ہوتا ہے کہ اس زمانہ میں محمد خدائے داد فرمان روا ہو، کیونکہ کاتب کی تحریر سے یہی مترشح ہوتا ہے۔ اور اسی نے کاتب سے یہ نسخہ لکھوا کر وقف کیا، جو جیسا کہ مہر سے ظاہر ہے۔

یہ نسخہ محمد خدائے داد نے کاتب سے لکھوایا اور وقف کر دیا تھا، اس لئے اس پر تملیک کی عبارتیں

یا مہر میں جو عام طور پر قدیم مخطوطات پر ملتی ہیں، نہیں ہیں، بلکہ وقف کی مہر میں کئی صفحات کے حواشی پر ثبت ہیں۔ خواجہ محمد عبدالستار بن قاضی مرزا عارف علی کی گول پٹری مہر جو جلد اول کے دو صفحات پر ہے، یقیناً بہت مابعد کی ہے۔ یہ مہر نہیں کہہ سکتے کہ یہ خواجہ محمد عبدالستار کون بزرگ تھے۔

کاتب نے کہیں یہ ظاہر نہیں کیا کہ نسخہ منقول عنہا کب کا لکھا ہوا تھا، اور کاتب کو کیسے ملا تھا۔ البتہ یہ کہا جاسکتا ہے کہ اس نسخہ کا کاتب اچھا خاصا تعلیم یافتہ شخص تھا، کتابت کی غلطیاں بہت زیادہ نہیں نظر آئیں۔ اور یہ منقول عنہا نسخہ اس وقت قریہ البیتہ تک کی رباط اور کنجہا میں موجود تھا۔

دوسرے نسخے | اس کتاب کے دوسرے نسخوں کی اطلاع جو ہمیں حاصل ہو سکی ہے وہ یہ ہے:

- ۱- کتب خانہ شیخ الاسلام مدینہ منورہ میں محیط برمانی کا ایک مکمل نسخہ مکتوبہ ۱۰۹۵ھ موجود ہے۔
- ۲- کتب خانہ مدرسہ نظام العلوم سہارنپور میں ایک جدید الخط نسخہ ہے جو غالباً مدینہ منورہ کے نسخے منقول ہے۔
- ۳- کتب خانہ ایضوفیا استنبول میں ۱۲۰۶ سے ۱۲۱۵ھ اس کی مختلف جلدیں اور مختلف حصے ہیں مگر سب مل کر بھی مکمل نسخہ نہیں ہوتا۔
- ۴- مکتبہ نبی جامع استنبول میں اس کی چھ جلدیں ہیں ۵۲۸ سے ۵۵۲، یہ جملہ جلدیں مل کر کتاب کا تقریباً نصف ہوتی ہیں۔

۵- مکتبہ عاشر آفندی استنبول میں جلد ۱-۲-۳ تین جلدیں ہیں۔

۶- مکتبہ حمیدیہ استنبول میں ۵۵۶ تا ۵۵۸ تین جلدیں ہیں۔

۷- مکتبہ محمد پاشا استنبول میں ۶۲۵ تا ۶۲۸ اس کی چار جلدیں ہیں، معلوم نہیں کہ یہ مدینہ منورہ کے نسخہ کی نقل ہے یا کوئی اور نسخہ ہے، اور مکمل ہے یا نہیں۔

۸- دارالکتب المصریہ، قاہرہ میں ایک نسخہ ہے ۱۱۸۶ کا لکھا ہوا۔ چار جلدوں میں ہے۔

۹- دارالکتب المصریہ میں ایک اور نسخہ ہے مگر صرف جلد ۲-۳ ہے۔

۱۰- دارالکتب المصریہ میں ایک تیسرا نسخہ ہے دس جلدوں میں منقسم اور ان میں سے ۲-۳-۵ صرف چار جلدیں ہیں، مگر بہ غایت کم خوردہ۔

۱۱- رضا لائبریری میں صرف جلد ۱-۲-۳ ہے اور اس میں بھی بعض حصے ناقص ہیں۔

۱۲- کتب خانہ سعیدیہ سابق ریاست ٹونک راجپوتانہ میں صرف جلد اول ہے۔ والعم عند اللہ